



## **Il-ftuħ tal-istaġun tal-kaċċa fir-rebbiegħa bħalissa jkun l-aktar att irresponsabbli tal-PM Robert Abela Il-Kabinett jitlob laqgħa urgenti tal-Kumitat ORNIS biex sempliciment jifformalizza staġun tal-kaċċa fir-rebbiegħa**

Kull deċiżjoni tal-Prim Ministru Robert Abela li jikkunsidra li jiftaħ l-istaġun tal-kaċċa fir-rebbiegħa ta' din is-sena għal speċi waħda, is-Summiena, tkun l-aktar att irresponsabbli possibbli. Filwaqt li l-pubbliku qed jintalab jibqa' d-dar fid-dawl tat-theddida globali tal-virus COVID-19 – b'aktar regolamenti horox jiħabbru lbieraħ stess fil-konfront ta' gruppi ta' erba' persuni jew aktar li issa se jiġu mmultati jekk jinqabdu fil-pubbliku – il-Kabinett talab laqgħa urgenti tal-Kumitat ORNIS biex sempliciment jifformalizza l-ftuħ ta' staġun tal-kaċċa fir-rebbiegħa.

Il-ftuħ ta' staġun bħal dan ikun ukoll pass mill-aktar irresponsabbli fid-dawl tal-fatt li l-kundizzjonijiet tad-deroga mid-Direttiva tal-UE dwar l-Għasafar – li Malta hi obligata tosserva u tirrispetta – jirrikjedu li għal kull 1,000 kaċċatur għandu jkun hemm seba' uffiċjali tal-pulizija jew persuni li jaraw li l-liġi tkun qed tiġi infurzata. Fid-dawl tal-fatt li l-pulizija u l-forzi tas-sigurtà huma mgħobbjin sew u involuti f'attivitajiet relatati mal-kriżi COVID-19, mhux biss ikun impossibbli għall-pulizija li tinforza l-liġi, imma l-Gvern ikun qed jonqos ukoll b'mod sfaċċat mir-responsabbiltà tiegħu jekk jiftaħ staġun bħalissa.

BirdLife Malta tfakkar ukoll lill-Prim Ministru Robert Abela li fis-sitwazzjoni preżenti l-kaċċaturi u n-nassaba mhuma qed jiddejqu xejn jiġu jaqgħu u jqumu mil-liġi, u qed joħorġu għall-kaċċa meta dan mhux permess f'dan iż-żmien tas-sena, waqt li f'ħafna mnasab attivi qed jinqabdu ħafna għasafar tal-għana, meta l-insib fir-rebbiegħa ilu illegali għal għaxar snin jew aktar. BirdLife Malta tappella lill-Prim Ministru biex ikollu l-kuraġġ morali li jieħu deċiżjonijiet fl-interess nazzjonali. F'dan il-mument, BirdLife Malta tifhem li s-saħħa tal-pajjiż hija prijorità, imma ma tista' taċċetta qatt li l-ħarsien tan-natura jingħata l-gegnb.

L-għaqdjet tal-kaċċa u l-insib ma jistgħux jibqgħu jzommu lill-politiċi ostaġġi u BirdLife Malta ssejjaħ lill-Prim Ministru biex jieħu pożizzjoni ċara u li ma tħalli l-ebda dubju favur l-oqsma kollha tas-soċjetà u favur in-natura ingenerali. BirdLife Malta tfakkar ukoll lil Dr Abela li d-deċizzjoni illegali li jpoġġi l-Kumitat ORNIS, il-Wild Birds Regulation Unit (WBRU) u r-Regolamenti dwar il-Konservazzjoni tal-Għasafar taħt il-Ministru għal Għawdex Clint Camilleri, qed tkompli timmina l-wegħda tiegħu li jmexxi gvern b'impenn favur il-ħarsien tal-ambjent. Skont il-ligijiet ambjentali ta' Malta, il-Ministru Camilleri m'għandux is-saħħa legali li jieħdu deċizzjonijiet dwar il-kaċċa u l-insib.

Hemm bżonn li nieħdu azzjoni. Id-deċizzjoni jew il-kunsiderazzjoni li jinfetaħ staġun tal-kaċċa fir-rebbiegħa titfa' lil pajjiżna lura fil-Medju Evu. Il-Prim Ministru għandu jiddikjara ċar u tond li l-istaġun tal-kaċċa fir-rebbiegħa għall-2020 mhux se jinfetaħ għax is-sitwazzjoni delikata li ninsabu fiha llum titlob sforz u responsabbiltà minn kulhadd.

Kif jidher ċar [mill-filmati li qed inxandru llum](#), fi spazju ta' ftit jiem biss fi tmiem il-ġimgħa li għaddiet, BirdLife Malta rċeviet seba' għasafar oħra protetti li spicċaw fil-mira tal-kaċċa illegali – tliet Spanjuletti u erba' Bagħdan Ħomor. Dawn kollu tniżżlu mill-kaċċaturi bejn il-Ġimgħa u lbieraħ, u kollha kienu kkonfermati bħala vittmi tal-kaċċa illegali mill-veterinarju tal-gvern.

## **TMIEM**

### **Għal aktar informazzjoni, ikkuntattja lil:**

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: [nathaniel.attard@birdlifemalta.org](mailto:nathaniel.attard@birdlifemalta.org)

### **Niżżel ir-ritratti minn hawn: <https://we.tl/t-TFcgKdj2Tv>**

- Ritratti tas-seba' għasafar protetti li ngabru minn BirdLife Malta bejn nhar il-Ġimgħa u lbieraħ wara li spicċaw fil-mira tal-kaċċa illegali (Ritratti ta' BirdLife Malta)

### **Niżżel il-filmati minn hawn: <https://we.tl/t-zNXMUFDSNj>**

- Filmati ta' whud mill-għasafar protetti li ngabru minn BirdLife Malta bejn nhar il-Ġimgħa u lbieraħ wara li spicċaw fil-mira tal-kaċċa illegali (Filmati ta' BirdLife Malta, muntaġġ ta' Nathaniel Attard)